

खास खबरें

मुलुंड में पिता और दादा की हत्या कर 20 साल के युवक ने छठवीं मंजिल से लगाई छलांग

मुंबई । देश की आर्थिक राजधानी मुंबई के उपनगर मुलुंड में डबल मर्डर का सनसनीखेज मामला सामने आया है। यहां पिता और दादा की हत्या कर 20 वर्षीय युवक ने इमारत से छलांग लगाकर खुदकुशी कर ली। मुलुंड पुलिस मामले की जांच कर रही है। पुलिस के अनुसार, शार्दुल मांगले मुलुंड (पश्चिम) के वसंत ऑस्कर स्थित ब्लिस इमारत में पिता और दादा के साथ छठवीं मंजिल के फ्लैट नंबर 604 में रहता था। शनिवार सुबह करीब साढ़े 8 बजे शार्दुल ने पिता मिलिंद (55) और दादा सुरेश (85) पर चाकू से कई वार किए और फिर छठवीं मंजिल से छलांग लगा दी। घर के नौकर आनंद कांबले ने शार्दुल की हरकत को देख खुद को बाथरूम में बंद कर लिया था।

पड़ोसी के घर पहुंचा था पीड़ित : मांगले के पड़ोसी प्रत्यक्षदर्शी के मुताबिक, सुबह करीब पौने 9 बजे उसके घर की बेल बजी और उसने भीतर का दरवाजा खोला, तो बाहर मिलिंद खून में लथपथ खड़ा था। वह सेफ्टी डोर खोलने वाला था, उसी समय उसने देखा कि हाथ में चाकू लिए शार्दुल उसके घर के सामने पहुंचा और उसने खून से लथपथ पिता पर कई वार किए। इसके बाद शार्दुल अंदर गया और दादा पर चाकू पर हमला किया। फिर घर से छलांग लगा दी।

वारदात के वक्त नौकर घर पर था : पुलिस सूत्रों के मुताबिक, घटना के समय घर में नौकर आनंद कांबले था। कांबले ने बताया है कि वह मिलिंद को कॉफी देकर रसोईघर में काम कर रहा था, उसी समय उसने मिलिंद की चीख सुनी और देखा कि शार्दुल चाकू से पिता पर वार कर रहा है। उसने दादा सुरेश को भी बाथरूम में बंद करना चाहा, लेकिन वह साथ नहीं आए। घटना कि सूचना मिलते ही पुलिस मौके पर पहुंची और शवों को अग्रवाल अस्पताल भेजा।

झारखंड के गांव के तालाब में डूबने से एक ही परिवार के तीन बच्चों की मौत

रामगढ़ : झारखंड के रामगढ़ जिले में एक ही परिवार के तीन बच्चों की तालाब में डूबने से मौत हो गई। खंड विकास अधिकारी (बीडीओ), गोला, अजय कुमार रजक ने कहा कि मगनपुर गांव में शनिवार को एक तालाब के किनारे तीनों बच्चे खेल रहे थे और उनमें से एक हाथ धोने के लिए तालाब के पास गया। रजक ने बताया कि बच्चे का पैर फिसल गया और वह पानी में डूबने लगा जिसके बाद दो बच्चे भी उसे बचाने के लिए तालाब में कूद पड़े और डूबने से उनकी भी मौत हो गई। स्थानीय ग्रामीणों ने बच्चों के शवों को तालाब से बाहर निकाला और पुलिस को घटना की सूचना दी। गोला पुलिस थाना प्रभारी अवधेश कुमार ने कहा कि बच्चों के शवों को पोस्टमार्टम के लिए भेज दिया गया है और जांच शुरू कर दी गई है। बता दें कि पिछले साल दुमका जिले के हंसडीहा थाना क्षेत्र के धनवे गांव स्थित जोकी बांध तालाब में डूबने से दो मासूमों की मौत हो गयी थी।

डीएमके-कांग्रेस में तय हुआ गठबंधन, सीट साझा पर बनी बात

चेन्नै। तमिलनाडु विधानसभा चुनाव में डीएमके-कांग्रेस गठबंधन के बीच सीट शेयरिंग का विवाद सुलझ गया है। इससे पहले सीटों के मुद्दे पर गठबंधन के बीच अनबन की खबर आई थी। तमिलनाडु कांग्रेस अध्यक्ष केएस अलागिरी ने डील फाइनल होने का ऐलान किया है। इससे पहले डीएमके -कांग्रेस के बीच सीटों को लेकर हुई पहले दौर की मीटिंग के बाद अलागिरी ने कहा था कि डीएमके ने सीटों को लेकर जो प्रस्ताव दिया, वो बेहद अपमानजनक था। राज्य की सभी 234 सीटों पर 6 अप्रैल को वोट डाले जाएंगे।

25 सीटों पर लड़ेगी कांग्रेस : तमिलनाडु कांग्रेस कमिटी के अध्यक्ष केएस अलागिरी ने चेन्नै में

मीडिया को बताया, ‘ हमने डीएमके के साथ सीट शेयरिंग एग्रीमेंट पर दस्तखत किया है। इसके तहत कांग्रेस राज्य की 25 विधानसभा सीटों पर चुनाव लड़ेगी। वहीं कन्याकुमारी लोकसभा सीट पर होने वाले उपचुनाव में भी कांग्रेस का उम्मीदवार होगा।’

कम से कम 30 सीटें चाहती थी कांग्रेस

दरअसल कांग्रेस कम से कम 30 सीटें चाहती थी। कांग्रेस को लगता था कि अगर कम सीटों को मान लिया गया तो इसका असर न सिर्फ पार्टी के मनोबल पर पड़ेगा, बल्कि यह कदम राज्य में कांग्रेस को खत्म करने का काम भी करेगा। पार्टी के एक नेता का कहना था कि हमने 45 सीटें चाही थीं, लेकिन डीएमके देने

को तैयार नहीं है। उनका कहना था कि कांग्रेस 30 से कम में किसी भी रूप में राजी नहीं होगी।

छोटे-छोटे दलों को डीएमके ने पहले दीं सीटें : कांग्रेस इस पूरे मामले में खुद को इसलिए भी अपमानित महसूस कर रही थी, क्योंकि डीएमके ने छोटे-छोटे दलों को सीट देकर अपना गठबंधन तय कर लिया। बताया जाता है कि डीएमके ने वहां अपने सहयोगी वीसीके को छह सीटें, मुस्लिम लीग आईयूएमएल को तीन सीटें और एमएमके को दो सीटें दी हैं। कांग्रेस के खेमे से यह भी चर्चाएं थीं कि अगले एक-दो दिन में अगर डीएमके साथ बात फाइनल नहीं होती तो कांग्रेस कमल हासन की पार्टी मक्कल निधि मय्यम (एमएनएम) के साथ भी आगे बढ़ सकती है।

मेरठ में हवाई उड़ान के लिए दिल्ली एयरपोर्ट और एयरपोर्ट अथॉरिटी ऑफ इंडिया (एएआई) से अनुमति मिली

योगी सरकार का बड़ा फैसला, मेरठ से प्रयागराज और लखनऊ की उड़ान जल्द होगी शुरू

मेरठ
यूपी के मेरठ से हवाई उड़ान का रास्ता साफ करने के साथ ही योगी सरकार ने पश्चिमी उत्तर प्रदेश के वकीलों को साधने का दांव चल दिया है। मेरठ में हवाई उड़ान के लिए दिल्ली एयरपोर्ट और एयरपोर्ट अथॉरिटी ऑफ इंडिया (एएआई) से अनुमति मिल गई है। मेरठ के नए कमिश्नर सुरेंद्र सिंह ने बताया अगले छह महीने में विमान की सेवा शुरू हो जाएगी। कमिश्नर ने बताया कि मेरठ में हवाई उड़ान के तहत सबसे पहले प्रयागराज और लखनऊ की सेवा शुरू होगी। काफी सारे लोगों का हाई कोर्ट और शासन आदि के काम के लिए

प्रयागराज और राजधानी लखनऊ से आना-जाना होता है। यह सफर आसान हो जाएगा। अब कोई बड़ी बाधा नहीं है।

लंबे समय से थी मांग

उत्तर प्रदेश में हाई कोर्ट की दो खंडपीठ है। एक प्रयागराज में और दूसरी राजधानी लखनऊ में। पश्चिमी उत्तर प्रदेश के लोगों को न्यायिक काम के लिए काफी दूरी तय कर प्रयागराज और लखनऊ जाना पड़ता है। यात्रा के लिए सड़क मार्ग काफी सुविधाजनक नहीं है और ट्रेन का सफर कठिन साबित होता है। इसलिए काफी लंबे समय से इलाहाबाद हाई कोर्ट की एक बेंच वेस्ट यूपी में भी

स्थापित करने की मांग यहां की जनता करती रही है। फिलहाल शासन की तरफ से हाई कोर्ट की अलग बेंच के लिए कोई हलचल नहीं दिख रही है।

क्या है सरकार का संदेश? : राजनीति के जानकारों का कहना है कि आगामी विधानसभा चुनाव को देखते हुए अलग हाई कोर्ट की बेंच को लेकर वेस्ट यूपी के वकीलों और आम लोगों की नाराजगी को सरकार दूर करने की कोशिश करना चाहती है। इसलिए मेरठ से हवाई उड़ान और इसके साथ मेरठ और प्रयागराज के बीच गंगा एक्सप्रेस वे की सौगात देना चाहती है। इससे वेस्ट यूपी की प्रयागराज और लखनऊ से

कनेक्टिविटी काफी बेहतर हो जाएगी।

बता दें कि मेरठ से शुरू होकर प्रयागराज तक 594 किलोमीटर लंबे गंगा एक्सप्रेस-वे का निर्माण प्रस्तावित है। इसके लिए जमीन अधिग्रहण का काम तेजी से चल रहा है। योगी सरकार इस एक्सप्रेस-वे का ज्यादातर काम 2022 यूपी विधानसभा चुनाव से पहले पूरा करना चाहती है। मुख्यमंत्री योगी आदित्यनाथ इस प्रोजेक्ट पर खुद नजर बनाए हुए हैं। मेरठ के सांसद राजेंद्र अग्रवाल ने पश्चिमी उग्र में हाई कोर्ट बेंच की मांग का समर्थन करते हुए कहा कि वह इस मसले को कई बार संसद में उठा चुके हैं।

ब्राजील में कोरोना वायरस का नया स्ट्रेन मचा रहा कहर

ब्रासीलिया

कोरोना की मार से बेहाल ब्राजील में हालात और बदतर होते जा रहे हैं। अस्पताल मरीजों से भरे पड़े हैं, वैकसीन सीमित लोगों को ही मिल पा रही है। अस्पताल में स्टाफ लगातार काम कर रहा है, लोग आक्सिजन लेने की लाइन में लगे

हुए हैं। बीते मंगलवार को ब्राजील में 1700 लोगों ने कोरोना से जान गवा दी। यह आंकड़ा महामारी के आने के बाद से सबसे ज्यादा है। एक्सपर्ट्स इसके पीछे की वजह नए स्ट्रेन को बता रहे हैं। उनका कहना है कि ब्राजील के हालात दूसरे देशों के लिए कड़ी चेतावनी हैं।

वर्चस्व की लड़ाई में दो महिलाओं ने शराब ठेके के लिए लगाई 510 करोड़ रुपए की बोली

जयपुर

कल आठ मार्च यानि महिला दिवस है। आज हम आपको दो महिलाओं की कहानी सुनाते हैं। यह कहानी पॉजिटिव तो नही है, लेकिन हैरान करने वाली जरूर है और समाज में हो रहे बदलाव को भी दिखाती है। आमतौर पर शराब के पेशे को पुरुषों के वर्चस्व वाला माना जाता है, लेकिन हनुमानगढ़ की दो महिलाओं ने उन्हें चुनौती दे डाली। इतना ही नहीं उन्होंने राजस्थान में ऐसा रिकार्ड बना डाला, जिसकी मिसाल देश में मिलना भी मुश्किल है।

हम बात कर रहे हैं हनुमानगढ़ जिले की दो महिलाओं किरण कंवर और प्रियंका कंवर की। दोनों महिलाएं एक

ही परिवार की बताई जाती हैं। हुआ यूं कि कोरोनाकाल में इस बार शराब की दुकानों की ई-नीलामी आबकारी विभाग द्वारा करवाई गई। ई-आक्शन के तीसरे दिन नीलामी के सारे रिकार्ड टूटते चले गए। शराब की एक दुकान के लिए दोनों महिलाओं के बीच ऐसा मुकाबला चला कि आबकारी विभाग के अधिकारी भी हैरानी में पड़ गए। हनुमानगढ़ जिले के नोहर तहसील में शराब की एक दुकान की बेस प्राइस 72.70 लाख रुपए थी। पिछले साल इस दुकान की बोली 65 लाख रुपए लगी थी। इस बार ई-ऑक्शन सुबह 11 बजे शुरू हुई तो 15 घंटे तक चली। शराब की दुकान की बोली लगाने वाली दोनों महिलाएं किरण कंवर और प्रियंका कंवर थीं।

हजारीबाग/रांची

झारखंड के हजारीबाग, बोकारो, धनबाद और रामगढ़ के कोयला खनन क्षेत्रों से कोलबेड मिथेन गैस का बड़ा भंडार मिला है। इस गैस के माध्यम से बिजली और रसोई गैस की किफ़्त दूर हो सकेगी। हजारीबाग के बड़कागांव प्रखंड के हरली गांव स्थित सीमाही बागी टोला में भी हाल के दिनों में मिथेन गैस के बड़े भंडार का चला है।

बताया गया है कि करीब दो साल पहले यहां कोयला का पता लगाने के लिए कराई गई बोरिंग से लगातार पानी के साथ आग भी निकल रही है। जिससे आसपास के इलाके में भय और दहशत का भी माहौल है।

पंजाब के चार जिलों में लागू किया गया नाइट कर्फ्यू

चंडीगढ़। पंजाब के चार जिलों में हाल ही में कोरोना वायरस संक्रमण के मामलों में वृद्धि होने के बाद शनिवार से नाइट कर्फ्यू लागू कर दिया गया। पंजाब की मुख्य सचिव विनी महाजन और पुलिस महानिदेशक दिनकर गुप्ता ने कोरोना वायरस हालात को लेकर वीडियो कांफ्रेंस के जरिए सभी आयुकों, जिला पुलिस प्रमुखों और सिविल सर्जनों के साथ बैठक की, जिसके बाद यह आदेश जारी किया गया। जिन जिलों में रात्रि कर्फ्यू लागू किया गया है, उनमें जालंधर, एसबीएस नगर, होशियारपुर और कपूरथला शामिल हैं। इन जिलों में रात 11 बजे से सुबह 5 बजे तक रात्रि कर्फ्यू लागू रहेगा। इससे पहले दिन में जालंधर के उपायुक्त घनश्याम ठोरी ने कहा कि रात्रि कर्फ्यू शनिवार से लेकर अगले आदेश तक जारी रहेगा। हालांकि, इस दौरान 24 घंटे चलने वाले कारखानों में विभिन्न पालियों में काम करने वाले लोगों को कर्फ्यू में छूट मिलेगी।

तिब्बत की पहली बुलेट ट्रेन जून में शुरू करेगा चीन, अरुणाचल के पास बनाया आखिरी स्टेशन

बीजिंग।

लहाख में भले ही चीन ने अपने सैनिकों को पीछे हटा लिया हो लेकिन अब भी चीन भारत में अपनी विस्तारवादी नीति को लागू करने से बाज नहीं आ रहा है।

अब खबर है कि ल्हासा और भारत के अरुणाचल प्रदेश की सीमा से सटे निंगची के बीच तिब्बत की पहली हाई स्पीड ट्रेन सर्विस इस साल जून तक चालू हो जाएगी। इसका मतलब हुआ कि इस रेलवे लाइन के शुरू होने से चीन की पहुंच अरुणाचल प्रदेश की सीमा तक हो जाएगी।

चीन के रेलवे के एक वरिष्ठ अधिकारी ने शनिवार को इस मामले में जानकारी दी है। रेलवे लाइन तिब्बत के जिस निंगची में समाप्त होगी, वो स्थान अरुणाचल प्रदेश के बॉर्डर से काफी नजदीक है. उल्लेखनीय है कि चीन अरुणाचल प्रदेश को भी अपना हिस्सा मानता है। हालांकि, भारत ने चीन के इस दावे का हमेशा ही सख्ती से विरोध किया है और कहा है कि पूरा अरुणाचल प्रदेश भारत का अभिन्न अंग है। 435 किलोमीटर लंबी हाई-स्पीड ट्रेन कॉरिडोर का निर्माण साल 2014 में शुरू हुआ था। ध्यान

देने वाली बात यह है कि यह ट्रेन कॉरिडोर निंगची तक बनाया गया है, जो कि अरुणाचल प्रदेश की सीमा से 50 किलोमीटर से भी कम दूरी पर है। चीन हमेशा दावा करता रहा है कि पूरा अरुणाचल प्रदेश दक्षिण तिब्बत का हिस्सा है। वह निंगची के दूरगामी इलाकों में भी लगातार निर्माण कार्य कर रहा है। निंगची में तिब्बत की तरह ही विदेशी पत्रकारों और राजनयिकों को जाने की इजाजत नहीं है। उदाहरण के लिए चीन सिचुआन-तिब्बत रेलवे लाइन भी बना रहा है। यह रेलवे लाइन 1 हजार 11 किलोमीटर लंबी है और इसमें 26 स्टेशन हैं।

यह रेलवे लाइन जब पूरी हो जाएगी तो चीन आसानी से भारत संग विवादित क्षेत्र तक पहुंच हासिल कर लेगा। बीते साल नवंबर में चीन के राष्ट्रपति शी जिनपिंग ने निंगची तक आने वाले रेलवे प्रोजेक्ट को देश की एकता की सुरक्षा के लिए अहम बताया था। सिचुआन-तिब्बते रेलवे लाइन सिचुआन प्रांत की राजधानी चेंगडु से शुरू होती है और यान से होते हुए तिब्बत पहुंची हूं। इस रेलवे लाइन से चेंगडु से ल्हासा के बीच का 48 घंटे का सफर घटकर 13 घंटे रह जाएगा।

करीब 722 बिलियन घन मीटर कोल बेड मिथेन का भंडार

देश का सबसे बड़ा कोल बेड मिथेन भंडार झारखंड में है। केंद्र सरकार की एक रिपोर्ट के अनुसार, झारखंड में सर्वाधिक 722.09 बिलियन घन मीटर कोल बेड मिथेन का भंडार मौजूद है। ऑयल एंड नेचुरल गैस कॉरपोरेशन (ओएनजीसी) लिमिटेड की ओर से राज्य के कई कोल बेड मिथेन ब्लॉक के संचालन की प्रक्रिया भी शुरू की जा चुकी है। इनमें बोकारो, नांथ कर्णपुरा और झरिया में अवस्थित मिथेन ब्लॉक शामिल है। धनबाद, रामगढ़ और बोकारो में 16 लाख घन मीटर मिथेन गैस का भंडार मिलने के बाद ओएनजीसी की

ओर से इन क्षेत्रों में करीब 300 कुएँ खोदने का फैसला लिया गया है। इस गैस से हर साल लगभग 400 मेगावाट बिजली का उत्पादन हो सकेगा। 20 लाख से अधिक परिवारों को एलपीजी के विकल्प के रूप में मिथेन गैस उपलब्ध कराई जा सकेगी। साथ ही औद्योगिक इकाईयों में भी ईंधन की समस्या कम होगी।

कोयला खदानों में मिलती है कोल बेड मिथेन गैस : मिथेन प्राकृतिक गैस है। यह जमीन की गहराई में पाई जाती है। खासतौर पर यह कोयला खदानों में मिलती है। इसे ही कोल बेड मिथेन कहते हैं। झारखंड में धनबाद, बोकारो, रामगढ़, हजारीबाग और चतरा जिले के कोयला खनन क्षेत्रों में इस गैस की बहुलता की संभावना है।



बेरुत में खस्ताहाल आर्थिक हालातों से नाराज लोगों ने टायर जलाकर विरोध प्रदर्शन किया।

तीन प्रमुख रिपब्लिकन समूहों से ट्रंप बोले- मेरे नाम का बेजा इस्तेमाल करना बंद करें

वाशिंगटन।

अमेरिका के पूर्व राष्ट्रपति डोनाल्ड ट्रम्प ने तीन प्रमुख रिपब्लिकन समूहों से कहा कि वह उनके नाम का इस्तेमाल अनुदान के लिए करना बंद करें।

पोलिटिको ने शनिवार को यह जानकारी दी है। मीडिया हाउस ने ट्रंप के एक अज्ञात सलाहकार के हवाले से बताया कि पूर्व राष्ट्रपति के वकीलों ने शुक्रवार को तीन संगठनों, रिपब्लिकन नेशनल कमेटी, नेशनल रिपब्लिकन सीनेट कैंपेन और नेशनल रिपब्लिकन कांग्रेस कैंपेन को पत्र भेजकर अनुदान के लिए ट्रंप के नाम का इस्तेमाल बंद करने को कहा है। उन्होंने बताया कि ट्रंप

नई दिल्ली

देश में कोरोना के बढ़ते मामलों ने एक बार फिर से चिंता बढ़ा दी है। पिछले 24 घंटे में कोरोना संक्रमण के 18,711 नए मामले सामने आए हैं। लगातार दूसरे दिन कोरोना के मामले 18 हजार से अधिक आए हैं। इससे पहले शुक्रवार को एक दिन में 18765 मामले सामने आए थे। वहीं, 29 जनवरी को संक्रमण के नए मामलों की संख्या 18,855 थी। महाराष्ट्र में लगातार दूसरे दिन 24 घंटे में 10 हजार से अधिक मामले सामने आए। इन मामलों के आने के बाद शनिवार को पॉजिटिव मामलों की संख्या 1,12,10,799 हुई। 100 नई मौतों के बाद कुल मौतों की संख्या

1,57,756 हो गई है देश में सक्रिय मामलों की कुल संख्या अब 1,84,523 है और डिस्चार्ज हुए मामलों की कुल संख्या 1,08,68,520 है।

लगातार पांचवे दिन बढ़ी मरीजों की संख्या

केंद्रीय स्वास्थ्य मंत्रालय ने रविवार को बताया कि उपचाराधीन मरीजों की संख्या में लगातार पांचवें दिन बढ़ोतरी देखी गई है। और देश में 1,84,523 लोगों का इलाज चल रहा है, जो संक्रमण के कुल मामलों का 1.65 प्रतिशत है। मंत्रालय ने बताया कि देश में संक्रमित हुए 1,08,68,520 लोग स्वस्थ हो चुके हैं, यानी देश में संक्रमितों के स्वस्थ होने की दर



96.95 प्रतिशत है, जबकि मृत्युदर 1.41 प्रतिशत बनी हुई है।

पंजाब के चार जिलों में नाइट कर्फ्यू लागू

पंजाब के चार जिलों में हाल ही में कोरोना वायरस संक्रमण के मामलों में वृद्धि होने के बाद शनिवार से नाइट कर्फ्यू लागू कर दिया गया। जिन जिलों में रात्रि

कर्फ्यू लागू किया गया है, उनमें जालंधर, एसबीएस नगर, होशियारपुर और कपूरथला शामिल हैं। इन जिलों में रात 11 बजे से सुबह 5 बजे तक रात्रि कर्फ्यू लागू रहेगा। हालांकि, इस दौरान 24 घंटे चलने वाले कारखानों में विभिन्न पालियों में काम करने वाले लोगों को कर्फ्यू में छूट मिलेगी। आपात स्थिति में कर्फ्यू में ढील रहेगी।